


**SENIOR CERTIFICATE EXAMINATION
SENIORSERTIFIKAAT-EKSAMEN**



**OCTOBER / NOVEMBER
OKTOBER / NOVEMBER**

2004

**SISWATI LULWIMI LWEKUCALA
LIZINGA LELIPHAKEME**

(Liphepha Lesibili)



113-1/2

siSWATI FIRST/PRIMARY LANG HG: Paper 2

12 pages



**COPYRIGHT RESERVED / KOPIEREG VOORBEHOU
APPROVED BY UMALUSI / GOEDGEKEUR DEUR UMALUSI**



LITIKO LEMFUNDVO LASEGAUTENG

KUHLOLWA KWELIBANGA LELISHUMI NAMBILI

SISWATI LULWIMI LWEKUCALA
LIZINGA LELIPHAKEME
(Liphepha Lesibili)

SIKHATSI: 3 emahora

EMAMAKI: 100

CAPHELA:

- Leliphepha linetigaba letintsatfu A, B, C.
- Phendvula yonkhe imibuto ngesiSwati.
- Lohlolwako uphokelekile kutsi aphenhvule inkondlo lengakafundvwa ekilasini letfolakala esigabeni **A umbuto 1**.
- Lohlolwako kufanele **akhetse** timbili kuleti letine tinkondlo **letisesigabeni A, umbuto 2**.
- Sigaba B na-C khetsa uphendvule umbuto munye. Nangabe uphendvule umbuto lomudze ku-B uphokelekile kuphendvula lomfisha ku-C kantsi nangabe uphendvule lomudze ku-C uphokelekile kuphendvula lomfisha ku-B.

SIGABA A

UMBUTO 1

1. ***Inyeti* : M.A. Mhlongo**

1.1 Fundza nasi sicashunwa senkondlo bese uphendvula imibuto letawulandzela:

Maye! Uhlobile lomtfombo Emanti awo aluhlata cwe, Awushi lomtfombo locwebile, Uyaphetfuka njengesiyalu seMdali, Kute tidzidzi kulomtfombo	5
Kuchanyukwa magumbi omane, Kutewukhelelwa emanti alomtfombo, Nobe ngentfokoto nobe ngelusizi, Ukhelelwa emini nasebusuku lomtfombo, Emanti alomtfombo ayabilelana, Avimbanise njengetinyekevu tibasile.	10

Bonkhe labomile, Bonkhe labakhatsese, Bonkhe labandzindzako, Nalabo labalilako,	15
Abete batfole likhaya lelisha, Betfule nemitfwalo lesindzako, Abete batfole likhaya lelisha, Baphil'imphilo lensha, Abete betfule tinhlupheko Bakhohlwe kudzindza sililo.	20
Sulani lamabhudlo etinyembeti, Lachuluka kabuhlung'emehlweni, Wotani kulomtfombo longenaligciwane Emadlelweni laluhlata aMvelinchanti, Wotani nidle mahhala, Wotani nidle mahhala, Emasango avulekela wonkhe wonkhe, Akunalubandlululo lwetimphuya netinjinga Sikhatsi siyaphela bantfwabaketfu, Wotani kulomtfombo bo!	25 30

- 1.1.1 Sonkondlo usebentise sifaniso endzimeni 1. Sibhale njengobe sinjalo. (1)
- 1.1.2 Ngokusho kwasonkondlo endzimeni 4 lomtfombo awunatifo. Caphuna ligama lapha enkondlweni lalisebentisile kusitjela kwekutsi ute tifo lomtfombo. (1)
- 1.1.3 Bunkondlo buni lobuvelwa ngunayi imigca yenkondlo lelandzelako:
- Bonkhe bomile
Bonkhe labakhatsese. (Imigca 12 – 13) (2)
- 1.1.4 Ngekubona kwakho kungaba yini lomtfombo lasitjela ngawo sonkondlo? Chaza. (2)
- 1.1.5 Chaza kwekutsi yini lebangela sonkondlo atsi:
“**Akunalubandlululo lwetimphuya netinjinga?** : (Umugca 29) (2)
- 1.1.6 Chaza kutsi yini sonkondlo lafuna kusitjela yona nakatsi:
“**Betfule nemitfwalo lesindzako.**” (2)

[10]

UMBUTO 2

Inhlabamkhosi 3: S.Z. Simelane/J.J. Thwala

2.1 Khetsa **tibe timbili** tinkondlo kuleti letine letilandzelako ubhale ngato.

Ngikhala letimatfonsi ngelidloti, Ngibubul'imini nebusuku, Kusadzabuka kusa labubula lidloti, NgaLesitsatfu lansininita lidloti	
EmaNtungwa ngelutsi lwawo, vukiyane! Yini loko lokudla lidloti lemaNtungwa?	5
Tinhlungu tits'atimcedze, Satibonela ngewetfu mntfwanelikhehla, Inyandza yemuka nesibopho! Ngisamuv'umntfwanababe ngetindlebe, Ampongolota kubandz'ematfumbu, Saphendvuka tiwukuwuku teluhleko lwetinyoka.	10
Emtfolamphilo, lidloti lefika! Ngelitsemba lekuyewutfol'imphilo, Kantsi kasibutang'elangeni, Lifu lelimnyama lamengama Dlozi. Lilanga lafiphala emini, Litsambeme taklewula tasesibhedlela, Tatiklewulelani? Angati, Tatitewusita bani? Angati, Lidloti lase litiphumulele kumaNtungwa – Adl'umuntf'amyenga ngendzaba.	15
Funa ngibhijelwe tilondza lesetaphola, Funa kwehl'imvula yetinyembeti, Kodwa Mvelinchanti uyincaba, Kwakhala nyonini edlotini lefu? Budloti bemaNtungwa badliwa yini? Noma kunjalo sisakuncusa dloti lemaNtungwa, Ubosicelela tinhlanhla kuboMntungwa, Batawusipha budloti bemaNtungwa.	25
	30

- 2.1.1 Caphuna umugca endzimeni yekugcina lapho sonkondlo asebentise khona sifanangwaca. (1)
- 2.1.2 Moya muni lomumetfwe indzima yesitsatfu kulesicashunwa salenkondlo? Chaza. (2)
- 2.1.3 Sinongo sini lesitfolakala emgceni 2? Sekela. (2)
- 2.1.4 Ngabe sihloko senkondlo sinalo yini lubumbano nengcikitsi yalenkondlo? Sekela. (2)

- 2.1.5 Hluta nangu umugca 24 emagameni ladvwetjelwe ubhekise esakhiweni sangekhatsi. (2)
Funa kwehl'invula yetinyembeti.
- 2.1.6 Bhala phasi sibonelo sibe sinye:
- a) seluchumanosigcino lesitfolakala esitanzeni sekucala. (1)
b) semvumelwanosicalo esitanzeni sesitsatfu. (1)
- 2.1.7 Hlobo luni lwenkondlo lolu? Sekela. (2)
- 2.1.8 Khipha umugca enkondlweni losibonisa kutsi kwagcina sekunesifo kulomndeni? (2)
Sekela imphendvulo yakho.

[15]

- 2.2 Fundza nasi inkondlo bese uphendvula imibuto letawulandzela:

Ngiyincangosi	
Nobe ngikhule ngenhloko, Inhloko kusimuhlutakati bo, Emehlw' aphumele ngephandle, Kungabonakali mphumulo nemlomo, Kungabonakali buso nendlebe, Umtimb' ungakagcoki ngubo, Ngititsandza nginjalo: ngiyincangosi.	5
Nobe ngingalingani netilwanekati: Indlov' <u>inemboko ngingenamboko</u> , Ingwenyam' inetidladla ngingenatidladla, Bhejan' aneluphondvo ngingenaluphondvo, Lusutfu lunelilundza ngingenalilundza – Akuyitsints' inhliyo yami . . . Ngititsandza nginje . . . ngiyincangosi.	10
Nobe ngingakagabi ngalutfo: Lesiphila nabo kulomhlaba Labahucutelako nalabagadvulako, Labazubako nalabakekelako, Bagabe ngematubane netibiba – Ngititsandza ngingakagabi ngalutfo, Ngititsandza nginje . . . ngiyincangosi.	15 20
Nobe ngikhala kungavakali, Nobe ngikhuluma ngingalalelwa, Nobe ngihlabelela ngingalalelwa; Nakukhona labakhala kuvakale, Nakukhona labakhuluma balalelwe, Nakukhona labahlabelela balalelwe – Ngikutsandza kunjalo kwemhlaba.	25

Nobe ngipitjiswa ngeticatfulo, Nobe nginyatselwa ngetimoti, Nobe ngifutfwa ngetifutfo; Nakukhona labangapitjiswa ngeticatfulo, Nakukhona labanganyatselwa ngetimoti, Nakukhona labangafutfwa ngetifutfo – Ngikutsandza kunjalo kwemhlaba.	30
---	----

- 2.2.1 Yini incangosi? (1)
- 2.2.2 Hluta nangu umugca ubhekise esakhiweni sangekhatsi.
“Emehlw’ aphumele ngephandle”. (Umugca 3) (2)
- 2.2.3 Sinongo sini senkhulumo lesidvvetjelwe (emgceni 9)? Sekela. (2)
- 2.2.4 Ngabe lomugca lotsi “Nobe ngipitjiswa ngeticatfulo” uchazani enkondlweni?
Chaza. (2)
- 2.2.5 Sikuphi sidvonsamoya kulenkondlo? (2)
- 2.2.6 Moya muni lomumetfwe sitandza sesine? Sekela. (2)
- 2.2.7 Mlayeto muni lotfolakala kulenkondlo lengenhla? Sekela. (2)
- 2.2.8 Bunkondlo buye buvetwe luchumano. Ngabe sonkondlo uphumelele
kangakanani kwenetisa lowo mgomo nasibhekise emgceni 22 na-23 na-24.
Sekela. (2)
- 2.3 Fundza nasi sicashunwa salenkondlo bese uphendvula imibuto letawulandzela: [15]

Msengi waletimitsi, <u>Ushaluza kuhle kwenyalitsi</u> Uticeketsa mazombezombe, Ntalelwane yabofecela netinyoka <u>Udla ngekutishay’emuva nasembili,</u>	5
Lwimi lwalukhaful’emalangabi Lwabhuca lwacotfula ngekuphazama Meluleki nemlulamisi wetimfamona Letigaba buhlalu benkhohliso, Mcophi wemlandvo wetimungulu	10
Lewutihumushela ngetilimilimi Nkonjane lecabana nebusika Ubhengut’ushiye kukubi. Ndlondlo lenelusib’enhloko, Mgadli wemachalachal’achucho.	15
Gadze wemhlaba lohlabako Ngaphandle kwakho konkhe lite, Mjabulisi nemdvudvuti, Bonkhe bakhukhumala kwephigogo Bakhatimule njengemushi wenkhosatana,	20

Ngay'imibalabala yematsemba Sitja lesihle semphakatsi, Awuvalw'umlomo ngawe Ungangeticongo tetintsaba. Ubalutsalutsa ngebuciko, Baheheke ngebunono, Takho tindzebe luju, Tigobisa temtsitsibalisi masinyane, Bonkh'ubanyenyeta ngamatsitsibala.	25
---	----

- 2.3.1 Sonkondlo abecondzeni ngalamagama lalandzelako emigceni lelandzelako:
"Takho tindzebe luju,
Tigobisa temtsitsibalisi masinyane." Chaza. (3)
- 2.3.2 Unikwe emagama lokunye imisho labhalwe advwetjelwa kulenkondlo. Chaza
ngawo kabanti macondzana nesakhiwo sangekhatsi salenkondlo. (2x2)= (4)
- 2.3.3 Sikuphi siphukuto kulenkondlo? Sekela imphendvulo yakho. (2)
- 2.3.4 Ngekusho kwalenkondlo bantfu labahlebako abatsandzeki. Niketa tizatfu
letifakazela lomusho kulenkondlo. (2)
- 2.3.5 Kungani sonkondlo afanise inhlebi nabofecela? (2)
- 2.3.6 Bantfu labanjani lababitwa ngetimungulu? (1)
- 2.3.7 Khipha sifanangco sibe sinye lesitfolakala kulenkondlo. (1)

[15]

- 2.4 Fundza nasi inkondlo bese uphendvula imibuto letawulandzela:

Hhayi ngihhemile lwandle, Bengitsi sinye sidalwa lesikhulumako, Kantsi ngiyatiyenga nawe lwand'uyatsakuta, Utsakuta ngelulwimi lwakalwandle lolujulile.	
Lwandle ngitjele-ke, Wena nhlambi ngekuteca, Itisakat'emadvwaleni kwesabe timfundzakuhlamba, Timele khashane ngobe nawe phel'unetindzaba.	5
Lwandle ngitjele, Nyoka leluhlata njengesibhakabhaka, Nhlokonhloko nhlokokatibalwa, Tibalwa matilosi.	10
Lwandle ngitjele, Wena lowakhula silibele, Yini lewukucukets'ekujuleni kwakho? Ngabe kusho buhlakani nebumakadze?	15

- 2.4.1 Chaza ngalokuphelele loku lokubona kuyingcikitsi yalenkondlo.
Coca ngemasu lawasebentisile sonkondlo ekutfuleni ingcikitsi yakhe. (6)
- 2.4.2 Coca kabanti ngephethini yalesicashunwa salenkondlo. (1)

- 2.4.3 Coca kabanti ngesakhiwo sangaphandle salenkondlo.
Ekucozeni kwakho chaza lokusakhiwo sangaphandle uphindze ucaphune
netibonelo. (6)
- 2.4.4 Chaza lamagama latfolakala enkondlweni:
- a) Timfundzakuhlamba. (1)
b) Ematilos. (1)
- [15]
[30]

EMAMAKI ESIGABA A: [40]

SIGABA B

UMBUTO 3

Khetsa umbuto ube MUNYE kulena lemibili kunasi sigaba.

Tentile –S.M. Magagula

3.1 Fundza leti ticephu letilandzelako bese uphendvula imibuto:

Sicephu A

- LaShongwe: (*Acondzise kuTentile*). Kantsi bewusengakametsi yini umntfwana yemalukatane? Phela tsine sinemabito esiSwati lese ningawatsandzi nine. Funa ngimetse libito lesidzala kantsi nine nifuna simodeni.
- Tentile: Wametsa kadzeni uyise. Lona nje angimati kutsi uhlushwe yini ngobe phela uyasola.
- LaShongwe: Nangabe Mphikeleli sekametsa pho ufuna ngimetse lani libito? Ngitawutsi ngubani-ke mine? Ngitakwetsa ngitsi ngu ... (*Aphatanyiswe livi lelivakala emnyango.*)
- Mzimela: (*Angene akhulume ngelulaka.*) Sengikhona-ke yeTentile. Wentani la? Ufunani? Ngubani lona lomchaphata ngalendlela? Kusekhaya kitsi lapha? Ungeke udlale ngetimali tami kanje? Uphi lomntfwana? Yeyi wena madala! Buyisa lomntfwana! (*Asho acondza kuye, atsatsa umntfwana.*)
- LaShongwe: (*Ngekwetfuka nekumangala.*) Yenebakitsi! Sivelelwa yini yebeKunene. Wentani yemfokati?
- Mzimela: Yegogo! Musa kungibita ngemfokati mine uyeva? Yekela kubamba umntfwana. Uyamati wena noma ufuna kutifaka entfweni longayati? Wena Tentile ngitakuvula. Usahleti! Buka-ke ngobe utangilandzela. Ngihamba naye lomntfwana. Ngifuna uze uchaze kahle kutsi wentani ngalesento sakho. (*Aphume ahambe nemntfwana.*)
- LaShongwe: (*Sewume ngetinyawo, akasati lakwentako.*) Yenebakitsi ngivelelwa yini. Ngitawuhlaba inyandza leyo. Ngentanjani? Ase ningibiteleni Mphikeleli yebantfwana! (*Amemeta.*) Mphikeleli! Ngitawushonaphi yeNkhosi yami! Wahhlala nawe ntfombatane uyamati yini lomntfu? (*Tentile angaphendvuli. Sewucale kukhala.*)

- 3.1.1 Chaza kabanti kutsi Tentile ucondzeni nakatsi lapha kuLaShongwe, “Wametsa kadzeni uyise”. (2)
- 3.1.2 Kwenteka konkhe loku lesikubona lapha enkhulumeni lengenhla, uphi Mphikeleli? (2)
- 3.1.3 Unasizatfu sini lesicinile longasekela ngaso emavi aMzimela ekutsi Tentile udlale ngemali yakhe? Chaza. (2)
- 3.1.4 Lesento saMzimela sekuhlwitsa loluswane saba namphumela muni? Chaza. (2)
- 3.1.5 Nobe kungaba nekuphikisana lokunjani ngalomntfwana liciniso lona liyabonakala kutsi lomntfwana waVeli Ndwandwe. Kambe sikusho ngani loku? (2)
- 3.1.6 Kunelibito lekumphukuta Tentile bangani bakhe ikakhulu Getrude letsa lona lomntfwana. Watsi ngubani? Ngani? (2)
- 3.1.7 Ase ucatsanise lizinga emajaha emaSwati alomuhla lacabanga ngayo nalena lecatjangwa boMphikeleli naMzimela. Sekela ngalokusencwadzini. (3)

[15]

Sicephu B

Tentile:	<i>(Ambambe emahlombe amphatsa buso)</i> Hhawu Veli wami. Mine ngiphilile kute lokuhluphile. Ngiyajabula kukubona. Ngitfuswa kutsi ngalela langa sivalelisana ungipheleketela esiteshini watsi sesiyobonana kadzeni, kodvwa utangitsintsa elucingweni ungivalelise sewuhamba. Kodvwa-ke ngiyajabula naku sewutitele.
Veli:	Ngiyabona. Ngisale ngabona kutsi ngite matfupha ngoba vele kusasa entsambama ngiyahamba sekuhlelwe konkhe.
Tentile:	Kodvwa wangiphica phela nasitewubika namake Ndlela. Wase ungiviselani emahloni kubantfu labadzala? Wangenta ngatsatseka njengemuntfu lomubi. Vele “Lovy” besewentani nje vele?
Veli:	Ngiko ngitile lapha ngingakakwatsi njengasemihleni. Ngiyabona kutsi nangite sewati kutsi ngiyeta ungatfola litfuba lekukhweta emanikiniki lebengingase ngiwabone, angitjele lokunyenti longeke wangitjela kona. Empeleni kuhle kutsi umuntfu atenetise ngesingani sakhe, kuphele yonkhe imizindlo. Nami ngifuna kuhamba nginelitsembe.
Tentile:	<i>(Ucala kungahlaliseki, njengobe bahleti bacondzene newadilobhu ivulekile kancane.)</i> Hawu Veli wami. Mine ngiwakho nako konkhe Veli. Shano! Ungeke watsandza inkomishi yelitya, ngikwentele. <i>(Asukume mehlo abuke lapha kuwadilobhu.)</i>
Veli:	Kungaba kuhle loko Tentile.
Tentile:	<i>(Atsatse titja lapha etafuleni, bese utengcisa lapha ngakuwadilobhu uyivala ngengcoza.)</i> Ase ngikwentele litya-ke “Sweety” utewucabula.
Veli:	<i>(Liso lakhe beselinake lakubonile kulowa dilobhu.)</i> Hawu! Asewuvule Tentile. Vula kakhulu ngibone. Tabani letimpahla temuntfu lomdvuna?

- 3.1.8 Bekutimpahla tini leti betibonwa nguVeli lapha ewadilobhu? (2)
- 3.1.9 Tentile waphendvula watsi tabani letimpahla futsi tifunani kulendlu? (2)

SISWATI LULWIMI LWEKUCALA LIZINGA LELIPHAKEME (Liphepha Lesibili)	113-1/2 V	10
--	------------------	-----------

- 3.1.10 Wena utsi betitabani letimphahla futsi umnikati wato bekasebenta msebenti muni? (2)
- 3.1.11 Ngabe lamavi lalandzelako analo yini liciniso nobe angemanga aluhlata klaba? Usho ngani?
“Wase ungiviselani emahloni kubantfu labadzala? Wangenta ngatsatseka njengemuntfu lomubi.” (2)
- 3.1.12 Kuliciniso yini nobe manga kutsi Veli wagcina angakatfoli kutsi letimphahla tabani? Wati ngani? (2)
- 3.1.13 Asuchaze kutsi Veli utsi kuTentile bayowubonana kadzeni nje ngobe aya kuphi. Shano futsi kwekutsi kubuya kwakhe kulenzawo kuhambisana kanjani nelibito lakhe? (3)
- 3.1.14 Nawe uyavuma yini kutsi lomdlalo uyimbangalusizi? Usho ngani? (2)
- [15]**
[30]

NOBE

- 3.2 Ngabe sisho ngatiphi tizatfu leticinile kutsi Tentile watenta ngempela. Nika emaphuzu lasitfupha bese ucoca kabanti ngawo. Bhala ugcwalise likhasi nesigamu. 6x5= (30)
- EMAMAKI ESIGABA B: [30]**

SIGABA C

UMBUTO 4

Khumbula kwekutsi nangabe bewukhetse umbuto lomudze losa-essay ESIGABENI B, khetsa umbuto **lomfisha** KULESIGABA kantsi nangabe bewukhetse lomfisha esigabeni B khetsa **lomudze** losa-essay kulesigaba.

4.1 *Hhawu Mine Ngemntfwanami* : T.F. Maphalala

Fundza leti ticephu letilandzelako bese uphendvula imibuto lelandzelako:

Sicephu A

Dlamini wasala wacedzela emalungiselelo akhe, khona kusihlwa wasibamba ekhatsi sitimela lesiya eThekwini. Abengatsandzi nekukhuluma nebantfu ngoba kute intfo lebengayicoca. Futsi kuphela kwakungatsi bonkhe bantfu bayamati kutsi nguyise wesigebengu. Kwatsi kusa wabe angena eThekwini. Wehla wavele wangena khona emaphoyiseni. Wafika watichaza kutsi uhamba ngani. NaSayitjeni wambukisisa shangatsi utsi wena wawutsi wentani nawutalana nesigebengu lesi nje. Kantsi cha, umuntfwanemlumbi umbukisisa nje ikhona intfo leyimphecabadzala kuye.

“Wena utsi unguyise walomfana labatsi nguJabulani Dlamini?”

“Yebo mnumzane, ngumntfwanami etfunjini, akusilo nelukhuhlelo, utalwa ngimi cobo”.

“Ingani wena utsi uphuma eMnambitsi.?”

“Pho njengoba lomfana waseMfume, angaba wakho kanjani?”

- 4.1.1 Dlamini ucedzela lamalungiselelo nje uyaphi? (1)
- 4.1.2 Yini lebanga kutsi aye lapho latsi uyakhona? (1)
- 4.1.3 Ngubani lona lofisa kuhamba naDlamini? Ngabe waphumelela yini? (2)
- 4.1.4 Ekufikeni kwaDlamini emaphoyiseni Sayitjeni wambuka ngekumangala. Ucabanga kutsi abemangaliswe yini? (1)
- 4.1.5 Yini lebangela kutsi Dlamini angakholwa nabatsi lomfana waseMfume? Chaza. (2)
- 4.1.6 Ngabe lomfana labeyohlolwa nguDlamini ngumntfwanakhe yini? Usho ngani? (2)
- 4.1.7 Ngabe lomfana abeboshwe nabani futsi baboshelweni? (2)
- 4.1.8 Dlamini wafunga wagomela watsi angeke ayofuna Jabulani. Yini pho lebangela kutsi asukumele etulu nyalo? Chaza. (2)
- 4.1.9 Ngabe sihloko sibumbene kangakanani nalenzaba? Chaza. (2)

[15]

Sicephu B

Kwatsi ngemva kwesikhatsi lesidze, waphaphama Alice ingcondvo yakhe yabuya kancane yaze yaphelela. Wakhumbula kutsi abenaJabulani. Wayikhumbula nalentfo Jabulani labetemtjela yona. Wasukuma lapho abekadze awele khona. Watsi nakatsi uyawuphuma emnyango wakangwa yincwadzi yeliposi, wayitsatsa. Watsi kube ayivule wayibona kutsi iphuma kaDlamini eMnambitsi. Wabuye wacalela phansi umntfwana waMabaso wabibitseka, angasati nekutsi uyawucala ngakuphi nakabikela labantfu labaphuma eMnambitsi lenzaba lengaka. Wadzimate watisola kutsi kona lokubhala nje abebhalelani ngobe naye wamane wathula nje. Ngabe nyalo ayikho emahlombe akhe yonkhe lentfo yekutsi ahlangabetane nebatali baJabulani. Kepha nokho abuye abone kutsi umane uyatisola nje, kute nalesincane siphosiso lasenta ngekutsi ababikele ngelitsambo labo. Sonkhe nje lesikhatsi basolo bakhuluma, yena asho nekusho kutsi shangatsi letigebengu tingabanjwa, kantsi akati kutsi lesigebengu lasishoko ngiso sona lesi sakhe. Kufike nekutfukutsela ku-Alice kutsi Jabulani abemfihlelani lelaciniso lelinje, wangete wantjela kutsi yena ulijabhane, tandla takhe setibovu ingati. Walikhumbula lelo langa mhlazane acishe amtjela. Wabona kutsi bekufanele vele esabe kuphuma neliciniso. Yinkhulu lenzaba.

- 4.1.10 Uphaphama nje Alice kantsi bekwentenjani? (2)
- 4.1.11 Loku simbona aphaphama Alice, uphi yena Jabulani? Uyokwentani lapho akhona? (2)
- 4.1.12 Ngabe kwamsita kangakanani Jabulani kuhlekisana kwakhe na-Alice? (2)
- 4.1.13 Incwadzi beyiphuma kaDlamini eMnambitsi beyimtjela kutsini Alice? (2)
- 4.1.14 Kambe boJabulani na-Alice baze batsandzane nje babonanaphi kwekucala ngca? Shono nekutsi kwenteka kanjani? (2)

SISWATI LULWIMI LWEKUCALA LIZINGA LELIPHAKEME (Liphepha Lesibili)	113-1/2 V	12
--	------------------	-----------

4.1.15 Chaza kutsi kwaba yini umphumela waloku lokuculekise Alice kuJabulani. Shano futsi kutsi wena kukusita kuphi loko. (3)

4.1.16 Ngabe ngusiphi sizatfu lesicinile lesenta emajaji agwebe Jabulani sigwebo sekutfunyelwa esikolweni setigwegwe? (2)
[15]

[30]

NOME

4.2 Kulamalanga siphila esikhatsini semalungelo. Kulenzaba letsi “Hhawu Mine Ngemntfwanami”, kunebantfu labanyatsela emalungelo alabanye. Shano kutsi laba labalandzelako:

- bahlukumeta emalungelo abobani?
- bawahlukumeta njani?
- ngabe nguwaphi lawo malungelo?

(Imphendvulo yakho mayigcwalise likhasi nesigamu).

4.2.1 Dlamini. (5)

4.2.2 Umndeni wakaMthabela. (5)

4.2.3 Umlumbi waseposini. (5)

4.2.4 Mwelase. (5)

4.2.5 Emaphoyisa aseMnambitsi. (5)

4.2.6 Jabulani naJimmy. (5)
[30]

EMAMAKI ESIGABA C: [30]

EMAMAKI SEKAWONKHE: 100